

Kuntatt

mal-iskola t'ibnek

MESSAĠĠ MILL-KAP TAL-ISKOLA

L-Ixkora Tieghi

L-ewwel nett nixtieq niringrazzja lil dawk il-ġenituri kollha li attendew għal dawk il-laqgħat li l-iskola organizzat għall-ġenituri tas-snin kollha. Kienet esperjenza sabiħa ħafna fejn kull min gie seta' japprezza r-relazzjoni sabiħa li hemm bejn id-dar u l-iskola. Il-kontroll fuq il-kompjuter kien l-aktar punt li ssemma. Inhoss li ħafna ġenituri qed joqogħdu lura milli jieħdu ċerti deċiżjonijiet għax għadhom ma rrealizzawx x'hemm fl-ixkora ta' wliedhom.

Il-ħajja saret aktar mgħagġla minn qatt qabel. Tgħid għax l-arloġġ qed jgħagġel iżjed milli kien jew għax il-ħajja tagħna għabbejnietha aktar b'affarijiet li nistgħu ngħaddu mingħajrhom? Aktar ma nitfgħu fl-ixkora tagħna aktar indumu ma naslu minħabba t-toqol li nkunu rridu ngorru. Hemm limitu kemm wiehed jista' jgorr għax wiehed ma jistax igorr aktar milli jiflaħ. Dan ifisser li kull wiehed minna għandu jgorr biss dik it-tagħbija l-aktar bżonjuża biex il-piż ikun eħfef. Hemm bżonn li nbattlu mill-ixkora dak l-imbarazz li mhux ser nużaw jew li ser ifixkilna għax inkella negħjew qabel ma naslu. Faċli wkoll li titgħabba b'affarijiet li mingħalik huma utli jew li għandu bħalhom haddiehor meta fil-verità qed ikunu ta' ostaklu kbir jew ta' aljenazzjoni.

Il-ħin li wiehed iqatta' fuq il-Facebook, fuq il-Playstation, fuq l-Xbox u jilgħab il-*video games* naqas mill-irqad, mill-kuntatt minn mal-familja, mill-kuntatt fiżiku

...ikompli fuq paġna 3

L-iżvilupp edukattiv tal-istudenti

Ftit ġimghat ilu bdejna sena skolastika oħra. Sena importanti li se ttella' lill-istudenti targa oħra sabiex tressaqhom iktar viċin tal-edukazzjoni terzjarja, tax-xogħol, tax-xewqat tal-futur tagħhom. Naturalment biex dan isehh hemm bżonn l-interess, id-determinazzjoni u s-sagrificċji mhux tal-istudenti biss imma anki tal-ġenituri. Dawn m'għandhomx ikunu fil-ġimgha tal-eżamijiet jew f'Lejlet il-Ġenituri u f'Jum il-Ġenituri biss. Is-suċċess jintlaħaq meta l-istudent jagħmel dmiru matul is-sena kollha u kemm-il darba l-għalliema u l-ġenituri jaħdmu flimkien.



Bħalma jgħid il-Malti, l-eżempju jkaxkar. Inutli li nishqu mat-tfal biex juru l-interess fl-istudju u fil-qari u biex jagħmlu x-xogħol li jingħataw għad-dar, jekk imbagħad aħna l-adulti nuruhom li ma jimpurtaniex minn dan kollu. L-iżvilupp edukattiv huwa wkoll il-parteciċipazzjoni tal-istudenti f'attivitajiet ekstrakurrikulari. L-iskola tagħna temmen bis-shih fl-iżvilupp shih tal-istudenti. Dan jista' jidher mill-attivitajiet differenti li jsiru fil-hin tar-rikreazzjoni. S'issa digà kellna diversi ċelebrazzjonijiet bħalma huma l-Ġimgha tas-Sidien Responsabbli tal-Annimali, Jum il-Lingwi u Jum Dun Karm.

L-istudenti jistgħu jiżviluppaw b'mod shih billi jipparteċipaw ukoll f'attivitajiet oħra organizzati minn diversi għaqdiet wara l-hin tal-iskola. Ta' min isemmi l-isport, il-mużew, l-arti, il-mużika u l-bqija. Minbarra li waqt dawn l-attivitajiet l-istudenti jkunu qed jipprattikaw il-passatemp tagħhom, jistgħu wkoll jiżviluppaw xi talent.

Biex isehh l-iżvilupp edukattiv jehtieg li jkun hemm l-interess tal-istudent li jigi mill-eżempju tal-adult. L-iskola dejjem kellha l-bibien miftuhin beraħ għall-ġenituri għaliex verament temmen li dawn għandhom parti importanti mis-suċċess edukattiv ta' wliedhom.

Is-Sur W. Incorvaja

Għalliem



PARENTS EVENING 2013

Narawkom il-Ħamis 5 ta' Dicembru!!

(5:00 PM - 7:00 PM)



...ikompli minn paġna 1

mal-ħbieb, mill-eżerċizzju, mill-isport, minn xi delizzju, mill-istudju jew minn involviment f'xi attività oħra. Dan żgur li ma jagħmilx ġid.

Dawk il-vendikazzjonijiet li kontinwament tagħmel b'sens ta' sodisfazzjon, b'mod virtwali u kull meta ssib iċ-ċans ikollhom effett fuqek. Il-periklu kbir hu li l-*video games* u l-Facebook jidderiguk huma u int ma jkollok l-ebda kontroll fuqek innifsek. Mhux biss, iżda l-azzjonijiet li tkun qed tara ripetutament jidhlu tant f'moħħok li tibda timitahom mingħajr ma taf. Inti mhux ser tinduna, imma l-ġhalliema fil-klassi, šhabek jew il-ġenituri ser jinnutaw mill-ewwel bil-bidla li tkun saret fik. Għandna noqogħdu attenti ħafna li dan ma jiġrix.

Wieħed għandu jfittex l-ġhajna minnufih halli jneħhi mill-ixkora tiegħu dawk l-attivitajiet, sbieħ fil-ġhajn, li qed ifixklu l-mixja milli wieħed jikber normali u jirnexxi. Moħħna hemm!

Is-Sur R. Portelli

Kap tal-Iskola

It-tbissima. Dik kienet l-ewwel haġa li laqtitni l-ewwel darba li ltqajt ma' Joan. It-tbissima ta' Joan kienet ġenwina tant li kull min kien jilmahha, ma kien jista' jagħmel xejn hlief li jitbissmilha lura. Bħala għalliema tal-Ingliż fl-istess skola, jien u Joan ma domniex ma sirna hbieb sewwa. Tabilhaqq, Joan mill-hbieb ma kinitx nieqsa. Għaldaqstant, issa li tant u tant kollegi qed jaqsmu flimkien il-memorji tagħhom ta' Joan, aktar qed jidher ċar li Joan kienet it-tieni omm ta' hafna u l-habiba ta' kulhadd.



Joan kienet tassew mara habrieka u kienet ammirata għall-enerġija tagħha u għall-impenn li kienet turi lejn l-oħrajn. Minhabba li kienet thobb taqra hafna, kienet mimlija talenti u kellha l-għerf tal-iskola tal-hajja, Joan kienet persuna ta' valur kbir għall-iskola tagħna. Hi ma kinitx biss għalliema tas-sugġett imma kienet tagħmel l-almu tagħha sabiex tinkoraggixxi lill-istudenti tagħha jhobbu dejjem aktar it-tagħlim u l-qari. Hafna huma daww l-istudenti li jafu s-suċċess tagħhom lil Joan, u kemm l-istudenti kif ukoll il-ġenituri tagħhom japprezzaw ferm dak kollu li hi għamlet magħhom.

Joan kienet imfittxija għall-pariri siewja u meqjusa li kienet tagħti. Hi dejjem ippruvat tifhem lill-oħrajn aktar milli fittxet li l-oħrajn jifhem lilha. Hi kienet dejjem ta' spalla għal ta' madwarha u f'għajnejha kont tagħraf l-għerf u l-ġenwinità tal-ispirtu li tant kienu jigbduk lejha. Il-fidi tagħha f'Alla kienet kbira u ta' spiss kienet tfakkar lil shabha biex jafdaw fil-pjan divin. Li kien tant speċjali f'Joan hu li kienet taf tagħraf il-ħazin mit-tajjeb u b'hekk kienet dejjem ta' eżempju tajjeb. Kien ukoll ċar li hi kienet tassew tghożż il-familja tagħha, anke peress li kienet titkellem dwar żewġha u wliedha ta' spiss matul il-ġurnata.

Bejn ix-xogħol, il-familja u l-hafna passatempo li kellha, il-ġurnata ta' Joan kienet dejjem mimlija daqs bajda. Madankollu, hi xorta kienet issib hin għal kulhadd. Kienet mara ġeneruża u dan kien johrog biċ-ċar anke permezz ta' ġesti helwin, bħal meta kienet issajjar il-*lemon meringue* għall-kollegi tagħha. Hi kienet thobb tagħti rigali li tkun hadmet hija

...ikompli minn paġna 4

stess u għaliha donnu li l-kotba kienu jinxtraw apposta biex jiġu msellfa għax kien l-hena tagħha li ssellef xi ktieb tajjeb lil shabha.

Fi ftit kliem, Joan kienet tassew mara eċċezzjonali. Fit-tajjeb u l-ħażin, hi qatt ma tilfet il-kapaċità li tidhak u titbissem, u li tispira lill-oħrajn b'dak l-ispirtu ta' tama u pożittività li kienet taf tgħix bih.

L-istaff tal-Kulleġġ San Benedittu, Skola Sekondarja Subien, Hal Kirkop, jixtieq jagħti l-kondoljanzi lill-familja, lill-qraba u lill-ħbieb ta' Joan. Nassigurawhom li hi ser tibqa' dejjem hajja f'moħħna u f'qalbna u li m'ahna ser ninsew qatt dak li għallmitna.

Is-Sa E. Cortis

Għalliema

Gurnata Siracusa, Alcantara u Taormina Tliet gawhriet fi Sqallija

Għal dawn l-aħhar erba' snin, il-bidu ta' Lulju sar sinonimu mal-mawra li d-Dipartiment tat-Taljan jorganizza għewwa Sqallija għall-istudenti u l-ġenituri. Hekk kif tibda s-sena skolastika, lilna, l-għalliema tal-lingwa Taljana, jistaqsuna b'herqa kbira jekk hux sejr in gurnata Sqallija. Kull sena nippruvaw invarjaw il-postijiet sabiex min ġie s-sena ta' qabel u jixtieq jerga' jiġi jkun jista' jagħmel dan u b'hekk iżur postijiet godda. Hekk għamilna din is-sena fejn iddeċidejna li nzuru Siracusa, Le Gole dell'Alcantara u Taormina.

L-ewwel ma żorna kienet il-belt ta' Siracusa, fejn rajna s-sbuħija li toffri l-gzira ta' Ortigia bil-fdalijiet tat-tempji Griegi, fosthom it-tempju ta' Apollo. Fil-pjazza tad-Duomo, għad-dell tal-katidral, it-tfal kellhom iċ-ċans iduqu

t-tjubija tal-ġelat artigjanali li tant jafu jagħmlu tajjeb it-Taljani. Ma naqsitx ukoll zjara lill-Fonte di Aretusa fejn tikber il-pjanta tal-papir. Qabel morna lura lejn il-kowċ, it-tfal żaru l-monti karatteristiku tal-post, fejn fost l-oħrajn jinbiegħu hut u ikel tipiku.

...ikompli fuq paġna 6



Ghall-habta ta' nofsinhar wasalna l-Gole dell' Alcantara fejn, wara ikla tajba ammirajna l-widien u n-nixxigħat naturali li nħolqu mat-8000 sena ilu mill-hafna eruzzjonijiet tal-vulkan Etna. Hawnhekk it-tfal kellhom iċ-cans jiffriskaw sew fl-ilma li jkun nieżel minn fuq il-muntanji Nebrodi u jgħaddi minn dan il-wied fi triqtu lejn il-Baħar Jonju.



L-aħħar waqfa kienet fir-raħal pittoresk ta' Taormina, fejn l-istudenti gawdew xeni mill-isbaħ peress li dan ir-raħal jinsab pjuttost fil-gholi. Hawnhekk it-tfal kellhom ċans jixtru xi tifikira għall-membri tal-familja tagħhom bhala memorja ta' din il-gurnata li żgur se jibqgħu jiftakruha għal għomorhom.



Id-Dipartiment tat-Taljan



L-4 t'Ottubru huwa l-jum iddedikat għall-Għarfien tal-Annimali fejn normalment fl-iskola niċċelebrawh billi xi studenti jgħibu magħhom xi annimal partikulari illi huma jieħdu hsieb u jittkellmu dwaru quddiem sħabhom. Matul is-snin kellna diversi annimali li ngiebu mill-istudenti fosthom kokka, żwiemel, gidjien, mogħoż, ajkla, diversi tipi t'għasafar u oħrajn.



Madankollu din is-sena hsibna biex nagħtu bixra differenti lill-mod kif nagħrfu aktar l-annimali li nsibu madwarna. Dan għaliex din id-darba għamilna l-Happy Responsible Pet Owners Week fejn l-istudenti, l-għalliema u l-istaff kollu tal-iskola ntalbu jtellgħu ritratti tal-pets tagħhom fuq il-pagna tal-Facebook Benedittu Social. Dan sabiex jaqsmu ma' kulhadd l-imħabba tagħhom lejn l-annimali li jieħdu hsieb. Din l-inizjattiva ntlagħet b'suċċess għax fi ffit granet ittellgħu bosta ritratti sbieħ u kummenti dwar annimali differenti mrobbija mill-istudenti u l-istaff tal-iskola.

Għaldaqstant, il-Ħamis 10 t'Ottubru l-iskola kollha ngabret fis-sala tal-iskola għal programm qasir imhejji għall-okkażjoni li għalih attenda wkoll l-Onor. Ministru tal-Edukazzjoni, is-Sur Evarist Bartolo flimkien ma' numru sabih ta' ġenituri. Dakinhar, wara introduzzjoni qasira dwar it-tema u qari ta' kitbiet qosra b'lingwi differenti mill-istudenti, ittellgħu fuq skrin kbir ir-ritratti kollha li kienu ttellgħu fuq Benedittu Social fil-ġranet ta' qabel mill-istudenti u l-istaff. B'hekk kulhadd seta' japprezza l-imħabba kbira li hemm bejna u l-annimali li jinżammu fid-djar tagħna. Ma setgħetx tonqos dik is-sorpriza żgħira, fejn kull min qasam ir-ritratt tal-pet tiegħu mal-oħrajn ingħata kukkarda tal-okkażjoni bhala apprezzament. Ma ninsewx ukoll il-wirja ta' xogħlijiet differenti dwar l-annimali li ttellgħet fil-foyer tal-iskola.



Minn hawn nixtieq nifrah lil kull min b'xi mod ippartecipa dakinhar, kif ukoll lil dawk kollha li b'tant għożża u mħabba jieħdu hsieb l-annimali tagħhom fid-djar.

Is-Sa C. Pisani Grixti
Assistentta Kap

Diċembru 2013

2-6	Programm dwar is-Saħħa u s-Sigurtà għall-klassijiet 5.7 u 5.8 (MPR)
3	Taħdita kontra d-droga għall-istudenti tar-Raba' Sena
4	Trekking għall-istudenti tal-Ewwel Sena Żjara fil-ParentCraft, fl-isptar Mater Dei għall-istudenti tat-Tielet Sena HE (Opt)
5	Jum il-Ġenituri (filgħaxija) u Jum il-Libreriji 2013
10	Quddiesa għall-istudenti fil-Kon-Kattidral ta' San Ġwann, il-Belt Taħdita kontra d-droga għall-istudenti tar-Raba' Sena
11	Jum Sportiv għall-istudenti tal-Hames Sena
12	Pantomima għall-istudenti tal-iskola Primarja (mill-10:00 sas-13:30)
13	Vaganza Pubblika
16	Taħdita kontra d-droga għall-istudenti tar-Raba' Sena Pantomima għall-istudenti tal-iskola Primarja u Sekondarja KSB - L-Ewwel u t-Tieni Sena (mill-10:00 sas-13:30)
17	Pantomima għall-istudenti tal-iskola Primarja u Sekondarja KSB – It-Tielet u r-Raba' Sena (mill-10:00 sas-13:30)
18	Pantomima għall-istudenti tal-iskola Primarja u Sekondarja KSB – Il-Hames Sena (mill-10:00 sas-13:30)
19	Ċelebrazzjoni tal-Milied għall-istudenti
20	Kunċert tal-Milied

Jannar 2014

8	Taħdita mill-Pulizija kontra d-droga għall-istudenti tal-Hames Sena
10	Taħdita Wara s-Sekondarja għall-ġenituri tal-istudenti tal-Hames Sena
14	Żjara f'diversi istituzzjonijiet tal-MCAST
16	Taħdita għall-istudenti tal-Hames Sena (Youth.inc)
17	Żjara f'Biggi Stone Lab u l-Palazz tal-Inkwizitur għall-istudenti tat-Tielet Sena
21	Tranzizzjoni Parti 1 (il-Gudja, Hal-Għaxaq, Hal-Kirkop, l-Imqabba)
22	Tranzizzjoni Parti 1 (Birzebbuġa, il-Qrendi)
24	Tranzizzjoni Parti 1 (iż-Żurrieq, Hal-Safi)

Frar 2014

7	Laqgħa tal-Kunsill tal-istudenti tal-Kulleġġ
10	Vaganza Pubblika
11-21	Eżamijiet Annwali (Hames sena) / Eżamijiet ta' nofs is-sena

Il-programm jista' jinbidel skont il-ħtieġa

Bhala parti mill-kors ta' l-Istudji Kummerċjali, b'kollaborazzjoni mad-Dipartiment tal-Guidance, giet organizzata mawra fl-akbar kumpanija tal-assigurazzjoni Maltija, il-Middlesea Insurance plc li tinsab il-Furjana. Mal-wasla tagħna ġejna milqugħa mis-Sur Vittorio Laferla, Senior Executive Manager tal-kumpanija. Wara li spjega fil-qasir xi ftit tagħrif storiku dwar il-bini li illum iservi bhala l-Head Office tal-kumpanija, indikalna d-direzzjoni lejn is-sotterran tal-binja. Dan illum il-ġurnata huwa rinovat u jservi bhala ċentru fejn isiru l-konferenzi u jingħata t-taħriġ lill-ħaddiema. Is-Sur Laferla ta bidu għat-taħdita tiegħu billi wasslilna spjegazzjoni dwar id-diversi tipi ta' karrieri li wiehed jista' jkollu f'kumpanija tal-assigurazzjoni. Imbagħad kompli billi ta spjega bazika tad-diversi tipi ta' prodotti tal-assigurazzjoni li jeżistu. Elenka d-diversi benefiċċji sew għall-individwi kif ukoll aċċenna għad-diversi vantaġġi li n-negozju jibbenefika meta jserraħ mohħu b'assigurazzjoni li tkoprih f'każ ta' bżonn.



Wara waqfa qasira fejn matulha ġejna ġentilment offruti bibita, l-istudenti tagħna kellhom l-opportunità li jiddiskutu b'inqas formalità mas-Sur Laferla d-diversi aspetti li hu elenka tul il-prezentazzjoni tiegħu. Din il-mawra ssoktat bl-intervent tas-Sinjura Rita Chircop, li trattat sew l-assigurazzjoni fuq is-saħħa (Health Insurance) kif ukoll iddiskutiet mal-istudenti l-prinċipji bażiċi ta' assigurazzjoni fuq il-ħajja (Life Assurance). Matul din it-tieni parti, l-istudenti kellhom iċ-ċans li mhux biss iressqu l-mistoqsijiet tagħhom iżda wkoll jiddiskutu fit-tul mas-Sinjura Chircop id-diversi aspetti ttrattati tul din il-mawra.



Din il-mawra kienet immexxija mill-ġhalliem tal-Istudji Kummerċjali, is-Sur Michael Ghigo flimkien mas-Sur Marjoe Cassar mid-Dipartiment tal-Guidance li kollettivament organizzaw din il-mawra edukattiva. Fuq aspekt aktar hafif l-istudenti mbagħad ittiehdu għal ftit hin ta' rilassament fil-ġonna tal-Argotti. Hemmhekk setgħu jitrejqu ftit, igawdu s-seher tan-natura u l-ġmiel botaniku li dan il-ġnien tant hu rinomat għalih! Ħajr speċjali lit-tmexxija tal-Middlesea Insurance li ta din l-opportunità lill-istudenti tagħna sabiex ikollhom aktar għarfien fuq dak li qed jistudjaw u sabiex jesperjenzaw fir-realtà dak diskuss fil-klassi.

Is-Sur M. Ghigo

Ġhalliem tal-Istudji Kummerċjali

Il-Film Club

Kull nhar ta' Erbgħa, fil-brejk ta' nofsinhar, madwar tletin student, kemm dawk li qed jistudjaw il-Francìż kif ukoll studenti oħra, jiġu fil-klassi tal-Francìż fil-Blokk tal-Kreattività sabiex jaraw films riċenti bil-lingwa Francìża. Dawn il-films ikunu sottotitolati bl-Ingliż. S'issa diġà rajna żewġ films: L'élève Ducobu u Le Petit Nicolas. L-istudenti jieħdu gost jiddiskutu l-karattri tal-film u anke jidhku xi daħka. L-għanijiet ta' din l-attività huma li l-istudenti jisimghu l-lingwa Francìża u jitgħallmu wkoll xi vokabularju filwaqt li jieħdu gost. Huma jsiru wkoll familjari mal-ħajja u l-kultura Francìża. Nistiednu lill-istudenti kollha li jinteressawhom il-films Francìži sabiex jingħaqdu magħna fil-brejk.

Kolazzjon Francìż

Matul il-ġimgħat li għaddew mal-klassi tar-Raba' Sena, tkellimna ħafna dwar il-kolazzjon u għalhekk kien bix-xieraq li nduqu kolazzjon tipiku Francìż. Għalhekk il-tqajna fil-klassi fil-Blokk tal-Kreattività waqt il-brejk ta' nofsinhar. Tkellimna dwar l-importanza tal-kolazzjon qabel niġu l-iskola u liema ikel għandna nieklu sabiex nikbru f'saħħitna. Imbagħad, l-istudenti ħadu kolazzjon li kien jikkonsisti f'ċereali bil-ħalib, *baguette* (ħobż tipiku Francìż) bil-perżut u l-ġobon, *yoghurt*, *croissant* u meraq tal-laring. L-istudenti ħadu gost jieklu u jiddiskutu flimkien filwaqt li rrevedew il-vokabularju li kienu tgħallmu qabel.

Tisjir ta' crêpes

Nhar it-Tlieta, 12 ta' Novembru, stedinna l-iskola lill-kok Francìż Didier Sergent. L-istudenti tal-Francìż tal-Ewwel Sena kif ukoll il-ġenituri tagħhom kellhom l-opportunità li jsajru u jduqu il-*galette* (*savoury pancake*) u l-*crêpe* (*sweet pancake*) li huma l-ikel tipiku tar-reġjun ta' Bretagne fi Franza. Wara li wieġbu għall-mistoqsijiet tal-kwizz dwar



il-kultura Francìża, huma ħargu wiehed wiehed isajru l-*crêpes*. Kienet opportunità sabiħa għall-istudenti li jisimghu persuna Francìża titkellem u li jitkellmu huma wkoll. Il-ġenituri tgħallmu xi kelma jew tnejn ukoll! L-attività kienet possibbli bil-koperazzjoni tal-kumitat tal-Healthy Eating li laqgħuna fit-*tuck shop* tal-iskola.

Tisma' ħafna kummenti fuq il-*homework*. Hemm min jgħidlek li hu importanti u li għandhom ikollhom ammont sew kuljum. Min-naħa l-oħra hemm min hu tal-opinjoni li wara gurnata l-iskola t-tfal m'għandhomx ikollhom wisq *homework* biex ikollhom ħin għal-logħob u attivitajiet oħra. Issib ġenituri li jgħidulek li ma jesperjenzaw l-ebda problema bit-tfal tagħhom għax xhin jiġu d-dar jaqbd u jlestu u jtajruh f'kemm trodd salib. Oħrajn il-*homework* hu għal ta' kuljum u jdumu jkarkru bih sa tard billejl. Ħsibna għalhekk li nagħtu xi għajnuniet kif il-ġenituri jistgħu jgħinu lil uliedhom b'mod pożittiv.

Stabilixxu ħin regolari – ir-rutina tgħin lit-tfal. Għalhekk tajjeb li toholqu ħin regolari twil biżżejjed u li jinkludi xi ftit ħinijiet ta' 'nifs' bejn *homework* u ieħor. Fil-maġġoranza tagħhom l-aħjar ħin hu kmieni waranofsinhar qabel is-sebġha, biss mhux it-tfal kollha l-istess.

Sib post fiss fejn ma jkunx hemm wisq distrazzjonijiet – il-post hu importanti ħafna. Ħafna distrazzjonijiet (bħal aħwa, TV, eċċ) ifixklu milli t-tifel jikkoncentra fuq ix-xogħol li jkun qed isir b'riżultat li jew idum jew isir bl-addoċċ. Ikollu post fejn jorganizza l-kotba u n-noti tiegħu bil-mod tiegħu

Il-ħin tal-*homework* irid ikun *tech-free* – biex il-*homework* ihalli l-aħjar effett, it-tifel għandu bżonn li jiffoka fuq dak li jkun qed jagħmel. Fiż-żminijiet tal-lum fejn it-tfal huma ossessjonati bit-teknoloġija (kompjuter, mowbajl, TV, eċċ) mhix ser tkun faċli li jinħoloq limitu kemm dawn il-mezzi jintużaw. Biss hu importanti li dawn l-oġġetti jservu ta' għodda u mhux it-tfal jiġu dipendenti fuqhom!

Uri interess fix-xogħol li jkollu – l-aħjar mod kif wiehed jistudja hu billi jgħallem lil haddieħor. Il-fatt stess li l-ġenitur juri interess iwassal messaġġ li l-*homework* hu importanti. B'dan il-mod il-ġenitur jista' jara x'inhu għaddej u l-progress li jkun qed isir.

Il-*homework* mhux tal-ġenituri - numru ta' ġenituri jsibuha iktar faċli li kważi jagħmlu l-*homework* huma jew jissuggerixxu ħafna minnu. Dan ma jgħinx. Mhux biss għax ikun qed jintilef l-għan li għalih dan ix-xogħol ikun ingħata, iżda jista' jkun ukoll li l-ġenitur jispjega metodi differenti minn dawk li jkunu gew spjegati. Riżultat ta' dan, it-tifel jithawwad. Jekk ix-xogħol isir mill-ġenitur, it-tifel ma jkun qiegħed jieħu l-ebda responsabbiltà fuqu.

Uri attitudni pożittiva u pprova sib xi haġa Prattika fih jew irrelatah għall-hajja ta' kuljum – li tħares lejn l-oġġett b' mod pożittiv diġà tkun solvejt biċċa sew mill-problema għax it-tgergir jherri u jiehu hafna mill-enerġija li tista' tiġi użata fuq ix-xogħol. Jekk wiehed jirnexxielu jittraduċi x-xogħol għal sitwazzjonijiet prattiċi jgħin biex it-tifel jara sens fix-xogħol li jkun qed jagħmel u jifhmu u b'hekk jitgħallmu aħjar.

Ikkomunika mal-ghalliema u l-iskola – din hi relatata hafna ma' li turi interess. Dak li jsir l-iskola u dak li jsir id-dar irid jibni u jsaħħaħ u jgħinu lil xulxin. Xi kultant isir eżatt il-kontra u dak li b'tant impenn ikun qed jinbena naħa jinhatt in-naħa l-oħra minħabba nuqqas ta' komunikazzjoni effettiva. Ara d-djarju tal-iskola fejn jista' jkun hemm xi noti u rapporti mill-ghalliema




Il-homework mhux biss il-kitba imma iktar minn hekk – l-għan tal-homework hu li jsaħħaħ u jikkonsolida t-tagħlim. Ix-xogħol li jkun ta l-ghalliem ikollu dan l-għan. Imma dan hu l-minimu. Hemm bżonn ta' affarijiet oħra bħal riċerka (hafna drabi jinvolti qari u tfittix fil-libreriji jew *Internet*), reviżjoni, studju u Prattika ta' dak li jkun qed jiġi studjat (bħal fis-sugġetti tal-Home Economics, Design and Technology u PE)

Ohloq u żomm drawwiet tajba – it-tifel għandu bżonn jiċċaqlaq, jissoċjalizza, jistrieħ, jagħti seħmu fid-dar u jiehu hsieb ruħu fost hafna attivitajiet oħra. Il-hin tal-homework irid jiġi bilanċjat tajjeb mal-hafna attivitajiet oħra li huma importanti hafna għall-iżvilupp shiħ tiegħu. Il-hin fuq il-kompjuter għandu jiġi limitat u tifel m'għandux idum fuqu sa tard billejl. L-irqad huwa fattur importanti ferm. Tifel normalment għandu bżonn 8 sigħat ta' irqad billejl.

KUN AF...KIF TNIŻŻEL IL-KARTI TAL-EŻAMIJJET MILL-WEBSAJT

Minn din is-sena skolastika, l-istudenti li jattendu l-iskola tagħna għandhom l-opportunità li jniżżlu l-karti tal-eżamijiet tas-snin imghoddija biex jippreparaw ruħhom sew għall-eżamijiet ta' nofs is-sena. Huma jistgħu jagħmlu dan billi jsegwu dawn l-istruzzjonijiet:

1. Ikteb l-indirizz tal-websajt tal-iskola fil-programm tal-Internet tiegħek.



2. Mill-*homepage* tal-iskola, aghfas il-buttuna KSB Half Yearly Exam Papers li tinsab fuq in-naħa tax-xellug taħt it-titlu Quick Links.


3. Malli tidhol fil-paġna KSB Half Yearly Exam Papers, aghżel is-sena, is-sugġett u l-*form* tal-karta tal-eżami li tkun trid tniżżel.

KSB Half Yearly Exam Papers



2013		
	ART	Form 1 Form 2 Form 3 Form 4

4. Malli tara l-karta tal-eżami fuq l-iskrin, aghfas il-buttuna *download* biex tniżżel il-karta tal-eżami fuq il-kompjuter tiegħek jew inkella aghfas il-buttuna *print* biex tiprintjaha mingħajr ma tissejvjaha fuq il-kompjuter.



Il-karti tal-eżamijiet se jkunu fuq il-websajt mill-1 ta' Diċembru. Jekk issib xi diffikultajiet, kellem lill-ghalliem/a tiegħek tal-ICT.

IL-FIRST AID BOX

Huwa importanti li tinżamm First Aid Box f'kull dar, post tax-xogħol u postijiet pubbliċi oħra. Il-First Aid Boxes ikun fihom l-ghodda li wiehed jista' jiġi b'żonn fil-każ ta' emergenzi żgħira li jistgħu jinqalghu. Il-lista t'hawn taħt turi x'għandu jkun fiha First Aid Box biex tkun mghammra għall-massimu ta' hamsin persuna. L-ghoti tal-ewwel għajjnuna huwa ta' importanza



kbira, speċjalment f'każijiet fejn jista' jagħmel differenza bejn hajja jew mewt u anke bejn diżabilità permanenti u mhux permanenti. Ikun tajjeb hafna li minn tal-inqas, persuna waħda f'kull familja jkollha ċertifikat tal-ewwel għajjnuna. Jekk ma jkollokx ċertifikat, xorta waħda tista' tghin f'emergenzi u ftakar li dejjem aħjar tghin kif taf, milli ma tghin xejn. F'każ ta' emergenzi serji, bħal persuni li qed jitilfu hafna demm, persuna qed tifga, problemi tal-qalb u xi hadd li jintilef minn sensih fost l-oħrajn għandek dejjem tibda billi tikkuntattja lil 112.

Kwantità	Deskrizzjoni	Kwantità	Deskrizzjoni
4	Faxex jiġġebbd (10cm wisa')	2	Disposable Ice Packs
2	Faxex jiġġebbd (15-il cm wisa')	4 pari	Disposable Surgical Rubber Gloves
2	Garża (5cm)	1	Imqass
2	Garża (10cm)	1	Pinzetta
3	Triangular Bandages	12	Labar tas-sarwan
12	Sterile Dressing Gauze (10cm x 10cm)	2	Boroż tal-plastik
10	Sterile Eye Pads	12	Gauze Swabs
2	Rolls Sticking Plaster (2cm)	1	Protective Shield
1 pkt	Non Medicated Plasters (qisien varji)	1	Emergency Blanket
1	Sterile Eye Wash Solution	1	Manwal tal-First Aid
1	Kontenitur tal-istainless steel		



Iż-żmien itir u ma jistenna 'l hadd. U veru! Għax digà għaddew xahrejn mill-bidu tas-sena skolastika. Jekk ma noqgħodx attent, faċli li naqbad lili nnifsi nahli l-hin. Il-hin hu prezzjuż, allura importanti li nużah tajjeb. Aħna lkoll għandna 1,440 minuta kull ġurnata. Kif qed nużahom? Qed nsib 30 minuta fil-ġurnata għal dak li lili jhobbni bi mhabba kbira u qatt ma jmur lura minnha?

Din is-sena ddeċidejna li nkomplu nsaħħu l-quddiesa tal-Ħamis filgħodu, fejn numru kbir ta' studenti qed jibdew il-ġurnata bil-quddiesa. Rajna li jkun hemm studenti jew għalliema li nhar ta' Ħamis filgħodu jkunu għadhom ma waslux l-iskola minhabba t-trasport, għalhekk hadna hsieb li nibdew nagħmlu quddiesa kull nhar ta' Tnejn, fil-break il-kbir.



Jumejn fil-ġimgħa qed ikollna saċerdot fl-iskola għas-servizz ta' kulhadd. Hi haġa sabiħa li waqt li aħna qed nikbru fit-tagħlim u fl-edukazzjoni, qed ikollna l-opportunità li anke nikbru fil-fidi tagħna, f'dak li aħna nemmnu. Għalhekk inhegġeġ iktar lill-istudenti u l-istaff kollu biex jieħdu l-opportunità li għandna fl-iskola biex nitkellmu, niċċaraw xi affarijiet li jistgħu jolqtuna spiritwalment u nircievu s-Sagrament tal-Qrar.

Nixtieq niringrazzja lil Fr Ronnie Zammit u lil Fr David Torpiano li s-sena l-oħra kienu qed jagħtu s-servizz tagħhom f'din l-iskola. Issa huma ġew mitluba biex jagħtu s-servizz tagħhom xi mkien ieħor. Fr Ronnie qed jagħti s-servizz tiegħu bħala Kappillan tal-Kalkara u Fr David ġie mitlub li jkompli bl-istudju tiegħu fil-qasam tal-Kateketika ġewwa Ruma. Ejjew nagħtu merħba lil Fr Roderick Camilleri, Viċi Kappillan ta' Birżebbuġa, li nġhaqad miegħi biex inkomplu naħdmu għall-ġid tal-istudenti u l-istaff fil-qasam tad-direzzjoni spiritwali.

Sliem.

Fr Glen Buhagiar

Kulleġġ San Benedittu Sekondarja Subien Kirkop
jipprezenta Pantomima 2013

Peter Pan

PANTOMIMA 2013



Il-Gingħa 13 ta' Dicembru fil-5:00p.m.

Il-Hadd 15 ta' Dicembru fil-5:00p.m.

L-Erbgħa 18 ta' Dicembru fis-6:00p.m.

Dhul Donazzjoni ta' €4

Find us on
facebook

Benedittu
Productions



THE ALFRED MIZZI
FOUNDATION

METALC Ltd.

Bord Editorjali:

Assistenti Kap:	<i>C. Pisani Grixti</i>
Disinn:	<i>A. Galea</i>
Fotografi:	<i>D. Bezzina, V. Zammit</i>
Issettjar:	<i>A. Galea, A. M. Zammit, R. Dalli</i>
Qari tal-Provi:	<i>L. Deguara, W. Incorvaja</i> <i>S. J. Polidano u C. Tanti</i>
Tradutturi:	<i>D. Bezzina u P. Sacco</i>
Stampar:	<i>C. Cassar</i>